



राज्यपाल सचिवालय, बिहार  
(जन-सम्पर्क शाखा)  
राजभवन, पटना-800022

प्रेस-विज्ञप्ति

संख्या-36/2024

राजभवन में मिजोरम एवं अरुणाचल प्रदेश दिवस का आयोजन किया गया

पटना, 20 फरवरी, 2024 :- माननीय राज्यपाल श्री राजेन्द्र विश्वनाथ आर्लेकर ने राजभवन के दरबार हॉल में 'एक भारत, श्रेष्ठ भारत' के तहत मिजोरम एवं अरुणाचल प्रदेश के स्थापना दिवस के अवसर पर आयोजित कार्यक्रम में भाग लिया।

इस अवसर पर उन्होंने कहा कि भारत के विभिन्न राज्यों की संस्कृति भले ही अलग-अलग हो, परन्तु हम सब एक हैं। किसी भी राज्य के लोग चाहे जिस राज्य में भी रहें, वहीं का होकर रहें। इसी में हमारी एकता है। हम चाहे जहाँ भी रहते हों, हम भारतीय हैं। बिहार के विकास में सभी लोगों का योगदान है, चाहे वे किसी भी राज्य से आकर यहाँ रह रहे हों।

राज्यपाल ने कहा कि हम सभी भारतवासी आपस में एक-दूसरे के साथ जुड़े हुए हैं और इस एकता के सूत्र के कारण ही भारत के किसी एक राज्य के लोगों को तकलीफ होने अथवा उनपर विपत्ति आने पर दूसरे दूरस्थ राज्यों के लोगों को पीड़ा होती है। उन्होंने कहा कि उत्तरकाशी सुरंग में फँसे सभी 41 मजदूरों के लिए पूरा देश चिंतित था और उनसे परिचित नहीं होने के बावजूद भी सभी देशवासी उनके सकुशल बाहर निकलने के लिए दुआएँ कर रहे थे तथा उनके बाहर आने पर सब ने खुशी जाहिर की। यह हमारे देशवासियों का एक-दूसरे के प्रति प्रेम और अपनापन की भावना तथा आपसी एकता का प्रतीक है जिसे बनाए रखने की आवश्यकता है। पूरा भारत एक है और इसीलिए यह श्रेष्ठ है।

राज्यपाल ने विद्यालयों में विद्यार्थियों द्वारा अपने देश के संबंध में प्रतिज्ञा (Pledge) लेने की चर्चा करते हुए कहा कि हम सभी भारतमाता की संतान हैं और यही हमारी एकता का सूत्र है जिसे सुदृढ़ बनाने की जरूरत है। एकता के कारण ही भारत श्रेष्ठ है। 'एक भारत श्रेष्ठ भारत' कार्यक्रम का उद्देश्य भारत की एकता को मजबूत करना है।

राज्यपाल ने इस अवसर पर भारतमाता के चित्र पर माल्यार्पण किया। इस अवसर पर मिजोरम व अरुणाचल प्रदेश की संस्कृति पर आधारित रंगारंग सांस्कृतिक कार्यक्रम का आयोजन भी किया गया। कार्यक्रम में मिजोरम के माननीय राज्यपाल डॉ० हरि बाबू कम्भमपति एवं अरुणाचल प्रदेश के माननीय राज्यपाल लेफ्टिनेंट जनरल (से०नि०) श्री के०टी० परनायक के वीडियो संदेश का प्रसारण एवं इन राज्यों पर आधारित वीडियो का प्रदर्शन किया गया।

कार्यक्रम को लेडी गवर्नर श्रीमती अनघा आर्लेकर ने भी संबोधित किया।

इस अवसर पर विभिन्न विश्वविद्यालयों के कुलपतिगण, राज्यपाल के प्रधान सचिव श्री रॉबर्ट एल० चोंग्थू, बिहार मिजो वेलफेयर एसोसियेशन के पदाधिकारीगण एवं सदस्यगण तथा उनके परिजन, बिहार में पढ़ाई कर रहे मिजोरम व अरुणाचल प्रदेश के छात्र-छात्राएँ तथा राज्यपाल सचिवालय के पदाधिकारीगण एवं कर्मीगण व अन्य लोग उपस्थित थे।

.....